

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ *ēkapañcāśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkapañcāśaḥ sargaḥ ॥

jaṭāyūrāvaṇayōrghōraṃ yuddhaṃ rāvaṇēna jaṭāyuṣō vadhaśca

*ityuktaḥ krōdhatāmrākṣa -
staptakāñcanakuṇḍalaḥ |
rākṣasēndrō'bhidudrāva
patagēndramamarṣaṇaḥ ॥ 3.51.1 ॥*

*sa samprahārastumula -
stayōstasmin mahāmṛdhē |
babhūva vātōdbhutayō -
rmēghayōrgaganē yathā ॥ 3.51.2 ॥*

*tad babhūvādbhutaṃ yuddhaṃ
gṛdhrarākṣasayōstadā |
sapaḥsayōrmālyavatō -
rmahāparvatayōriva ॥ 3.51.3 ॥*

*tatō nālīkanārācai -
stīkṣṇāgraiśca vikarṇibhiḥ |
abhyavarṣanmahāghōrai -
rgṛdhrarājaṃ mahābalaṃ ॥ 3.51.4 ॥*

sa tāni śarajālāni
 gṛdhraḥ patrarathēśvaraḥ |
 jaṭāyuhḥ pratijagrāha
 rāvaṇāstrāṇi saṃyugē || 3.51.5 ||

tasya tīkṣṇanakhābhyāṃ tu
 caraṇābhyāṃ mahābalaḥ |
 cakāra bahudhā gātrē
 vraṇān patagasattamaḥ || 3.51.6 ||

atha krōdhād daśagrīvō
 jagrāha daśa mārgaṇān |
 mṛtyudaṇḍanibhān ghōrā -
 ṅśatrōrnidhanakāṅkṣayā || 3.51.7 ||

sa tairbāṇairmahāvīryaḥ
 pūrṇamuktairajihmagaiḥ |
 bibhēda niśitaistīkṣṇai -
 rgrdhraṃ ghōraiḥ śīlīmukhaiḥ || 3.51.8 ||

sa rākṣasarathē paśya -
 ṅjānakī bāṣpalōcanām |
 acintayitvā bāṇāṃstān
 rākṣasaṃ samabhidravat || 3.51.9 ||

tatō'sya saśaraṃ cāpaṃ
 muktāmaṇivibhūṣitam |
 caraṇābhyāṃ mahātējā
 babhañja patagōttamaḥ || 3.51.10 ||

tatō'nyad dhanurādāya
 rāvaṇaḥ krōdhamūrchitaḥ |
 vavarṣa śaravarṣāṇi
 śataśō'tha sahasraśaḥ || 3.51.11 ||

śarairāvāritastasya
 saṃyugē patagēśvaraḥ |
 kulāyamabhisamprāptaḥ
 pakṣivacca babhau tadā || 3.51.12 ||

sa tāni śarajālāni
 pakṣābhyāṃ tu vidhūya ha |
 caraṇābhyāṃ mahātējā
 babhañjāsya mahad dhanuḥ || 3.51.13 ||

taccāgnisadrśaṃ dīptaṃ
 rāvaṇasya śarāvaram |
 pakṣābhyāṃ ca mahātējā
 vyadhunōt patagēśvaraḥ || 3.51.14 ||

kāñcanōraśhadān divyān
 piśācavadanān kharān |
 tāṃścāsya jivasampannā -
 ñjaghāna samarē balī || 3.51.15 ||

atha trivēṇusampannaṃ
 kāmagaṃ pāvakārciṣam |
 maṇisōpānacitrāṅgaṃ
 babhañja ca mahāratham || 3.51.16 ||

pūrṇacandrapratīkāśaṃ
 chatraṃ ca vyajanaiḥ saha |
 pātayāmāsa vēgēna
 grāhibhī rākṣasaiḥ saha || 3.51.17 ||

sārathēścāsyā vēgēna
 tuṇḍēna ca mahacchiraḥ |
 punarvyapahanacchrīmān
 pakṣirājō mahābalaḥ || 3.51.18 ||

sa bhagnadhanvā virathō
 hatāśvō hatasārathiḥ |
 aṅkēnādāya vaidēhī
 papāta bhuvī rāvaṇaḥ || 3.51.19 ||

drṣṭvā nipatitaṃ bhūmau
 rāvaṇaṃ bhagnavāhanam |
 sādhu sādhviti bhūtāni
 gṛdhrarājamapūjayan || 3.51.20 ||

parīsrāntaṃ tu taṃ drṣṭvā
 jarayā pakṣiyūthapam |
 utpapāta punarhṛṣṭō
 maithilīṃ gṛhya rāvaṇaḥ || 3.51.21 ||

taṃ prahṛṣṭaṃ nidhāyāṅkē
 rāvaṇaṃ janakātmajām |
 gacchantāṃ khaḍgaśēṣaṃ ca
 praṇaṣṭahatasādhanam || 3.51.22 ||

gṛdhrarājah samutpatya
 rāvaṇaṃ samabhidravat |
 samāvārya mahātējā
 jaṭāyuridamabravīt || 3.51.23 ||

vajrasaṃsparśabāṇasya
 bhāryāṃ rāmasya rāvaṇa |
 alpabuddhē harasyēnāṃ
 vadhāya khalu rakṣasām || 3.51.24 ||

samitrabandhuḥ sāmātyaḥ
 sabalaḥ saparicchadaḥ |
 viṣapānaṃ pibasyētāt
 pipāsita ivōdakam || 3.51.25 ||

anubandhamajānantaḥ
 karmaṇāmavicakṣaṇāḥ |
 śīghramēva vinaśyanti
 yathā tvaṃ vinaśiṣyasi || 3.51.26 ||

baddhastvaṃ kālapāsēna
 kva gatastasya mōkṣyasē |
 vadhāya baḍiśaṃ gṛhya
 sāmīṣaṃ jalajō yathā || 3.51.27 ||

nahi jātu durādharṣau
 kākutsthau tava rāvaṇa |
 dharṣaṇaṃ cāśramasyāsya
 kṣamiṣyētē tu rāghavau || 3.51.28 ||

yathā tvayā kṛtaṃ karma
 bhīruṇā lōkagarhitam |
 taskarācaritō mārḡō
 naiṣa vīraniṣēvitaḥ || 3.51.29 ||

yuddhyasva yadi śūrō'si
 muhūrtaṃ tiṣṭha rāvaṇa |
 śayiṣyasē hatō bhūmau
 yathā bhrātā kharastathā || 3.51.30 ||

parētakālē puruṣō
 yat karma pratipadyatē |
 vināśāyātmanō'dharmyaṃ
 pratipannō'si karma tat || 3.51.31 ||

pāpānubandhō vai yasya
 karmaṇaḥ kō nu tat pumān |
 kurvīta lōkādhpatiḥ
 svayambhūrbhagavānapi || 3.51.32 ||

ēvamuktvā śubhaṃ vākyaṃ
 jaṭāyustasya rakṣasaḥ |
 nipapāta bhṛśaṃ pṛṣṭhē
 daśagrīvasya vīryavān || 3.51.33 ||

taṃ gṛhītvā nakhaistīkṣṇai -
 rvidadāra samantataḥ |
 adhirūdhō gajārōhō
 yathā syād duṣṭavāraṇam || 3.51.34 ||

vidadāra nakhairasya
 tuṇḍaṃ pṛṣṭhē samarpayan |
 kēśāṃścōtpāṭayāmāsa
 nakhapakṣamukhāyudhaḥ || 3.51.35 ||

sa tathā gṛdhrarājēna
 kliśyamānō muhurmuḥuḥ |
 amarṣasphuritōṣṭhaḥ san
 prākampata ca rākṣasaḥ || 3.51.36 ||

sampariṣvajya vaidēhīṃ
 vāmēnāṅkēna rāvaṇaḥ |
 talēnābhijaghānārtō
 jaṭāyuṃ krōdhamūrcchitaḥ || 3.51.37 ||

jaṭāyustamatikramya
 tuṇḍēnāsyā khagādhipaḥ |
 vāmabāhūn daśa tadā
 vyapāharadarimḍamaḥ || 3.51.38 ||

sañchinnabāhōḥ sadyō vai
 bāhavaḥ sahasābhavan |
 viṣajvālāvalīyuktā
 valmīkādiva pannagāḥ || 3.51.39 ||

tataḥ krōdhād daśagrīvaḥ
 sītāmutsṛjya vīryavān |
 muṣṭibhyāṃ caraṇābhyāṃ ca
 gṛdhrarājamapōthayat || 3.51.40 ||

tatō muhūrtaṃ saṅgrāmō
 babhūvātulavīryayōḥ |
 rākṣasānāṃ ca mukhyasya
 pakṣiṇāṃ pravarasya ca || 3.51.41 ||

tasya vyāyacchamānasya
 rāmasyārthē sa rāvaṇaḥ |
 pakṣau pādau ca pārśvau ca
 khaḍgamuddhrtya sō'cchinat || 3.51.42 ||

sacchinnapakṣaḥ sahasā
 rakṣasā raudrakarmaṇā |
 nipapāta mahāgr̥dhrō
 dharanyāmalpajīvitaḥ || 3.51.43 ||

taṃ dr̥ṣṭvā patitaṃ bhūmau kṣatajārdra jaṭāyuṣam |
 abhyadhāvata vaidēhī svabandhumiva duḥkhitā || 3.51.44 ||

taṃ nīlajīmūtanikāśakalpaṃ
 sapāṇḍurōraskamudāravīryam |
 dadarśa laṅkādhpatiḥ pṛthivyāṃ
 jaṭāyuṣaṃ śāntamivāgnidāvam || 3.51.45 ||

tatastu taṃ patrarathaṃ mahītalē
 nipātitaṃ rāvaṇavēgamarditam |
 punaśca saṅgr̥hya śaśiprabhānanā
 rurōda sītā janakātmejā tadā || 3.51.46 ||

|| ityārṣē śrīmadrāmāyaṇē vālmikīyē ādikāvye
 aranyakāṇḍē ēkapañcāśaḥ sargaḥ ||